

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrīmadvālmīkīyarāmāyaṇam*

*|| sundarakāṇḍam ||*

*catuśriṃśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*catustriṃśaḥ sargaḥ*

*hanumati sītāyāḥ sandehaḥ svata eva tasya samādhānaṃ ca  
sītāyā ādeśeṇa hanumatā śrīrāmagaṇānāṃ varṇanam*

*tasyāstad vacanaṃ śrutvā hanūmān haripuṅgavaḥ |  
duḥkhād duḥkhābhibhūtāyāḥ sāntvamuttaramabravit || 5.34.1 ||*

*ahaṃ rāmasya sandeśād devi dūtastavāgataḥ |  
vaidehi kuśalī rāmaḥ sa tvāṃ kauśalamabravit || 5.34.2 ||*

*yo brāhmamastraṃ vedāṃśca veda vedavidāṃ varaḥ |  
sa tvāṃ dāśarathī rāmo devi kauśalamabravit || 5.34.3 ||*

*lakṣmaṇaśca mahātejā bhartuste'nucaraḥ priyaḥ |  
kṛtavāñchokasantaptaḥ śirasā te'bhivādanam || 5.34.4 ||*

*sā tayoh kuśalaṃ devī niśamya narasiṃhayoh |  
prītisaṃhr̥ṣṭasarvāṅgī hanūmantamathābravit || 5.34.5 ||*

*kalyāṇī bata gātheyaṃ laukikī pratibhāti mā |  
eti jīvantamānando naraṃ varṣaśatādapi || 5.34.6 ||*

*tayoh samāgame tasmin prītirutpāditādbhutā |  
paraspareṇa cālāpaṃ viśvastau tau pracakratuḥ || 5.34.7 ||*

*tasyāstad vacanaṃ śrutvā hanūmān mārutātmajaḥ |  
sītāyāḥ śokataptāyā samīpamupacakrame || 5.34.8 ||*

yathā yathā samīpaṃ sa hanūmānupasarpati |  
tathā tathā rāvaṇaṃ sā taṃ sītā pariśaṅkate || 5.34.9 ||

aho dhig dhikkṛtamidaṃ kathitaṃ hi yadasya me |  
rūpāntaramupāgamyā sa evāyaṃ hi rāvaṇaḥ || 5.34.10 ||

tāmaśokasya śākhāṃ tu vimuktvā śokakarśītā |  
tasyāmevānavadyāṅgī dharāṇyāṃ samupāviśat || 5.34.11 ||

avandata mahābhūstatastāṃ janakātmaajāṃ |  
sā cainaṃ bhayaśāstrastā bhūyo nainamudaikṣata || 5.34.12 ||

taṃ dr̥ṣṭvā vandamānaṃ ca sītā śaśinibhānanā |  
abraviḍ dīrghamucchvasya vānaraṃ madhurasvarā || 5.34.13 ||

māyāṃ praviṣṭo māyāvī yadi tvam rāvaṇaḥ svayam |  
utpādayasi me bhūyaḥ santāpaṃ tanna śobhanam || 5.34.14 ||

svaṃ parityajya rūpaṃ yaḥ parivrājakarūpavān |  
janasthāne mayā dr̥ṣṭastvam sa eva hi rāvaṇaḥ || 5.34.15 ||

upavāsakṛśāṃ dīnāṃ kāmarūpa niśācara |  
santāpayasi māṃ bhūyaḥ santāpaṃ tanna śobhanam || 5.34.16 ||

athavā naitadevaṃ hi yanmayā pariśaṅkitam |  
manaso hi mama pr̥tiritupannā tava darśanāt || 5.34.17 ||

yadi rāmasya dūtastvamāgato bhadrāmastu te |  
pr̥cchāmi tvāṃ hariśreṣṭha priyā rāmakathā hi me || 5.34.18 ||

guṇān rāmasya kathaya priyasya mama vānara |  
cittaṃ harasi me saumya nadīkūlaṃ yathā rayaḥ || 5.34.19 ||

aho svapnasya sukhatā yāhameva cirāhṛtā |  
preṣitaṃ nāma paśyāmi rāghaveṇa vanaukasam || 5.34.20 ||

svapne'pi yadyahaṃ vīraṃ rāghavaṃ sahalakṣmaṇam |  
paśyeyaṃ nāvasīdeyaṃ svapno'pi mama matsarī || 5.34.21 ||

nāhaṃ svapnamimaṃ manye svapne dr̥ṣṭvā hi vānaram |  
na śakyo'bhyudayaḥ prāptuṃ prāptaścābhyudayo mama || 5.34.22 ||

kinnu syācittamoho'yaṃ bhaved vātagatistviyam |  
unmādaḥ vikāro vā syādayaṃ mṛgatṛṣṇikā || 5.34.23 ||

athavā nāyamunmādo moho'pyunmādalakṣaṇaḥ |  
sambudhye cāhamātmānamimaṃ cāpi vanaukasam || 5.34.24 ||

ityevaṃ bahudhā sītā sampradhārya balābalam |  
rakṣasāṃ kāmarūpatvānmene taṃ rākṣasādhipam || 5.34.25 ||

etāṃ buddhiṃ tadā kṛtvā sītā sā tanumadhyamā |  
na prativyājahārātha vānaraṃ janakātmaajā || 5.34.26 ||

sītāyā niścitaṃ buddhvā hanūmān mārutātmajaḥ |  
śrotrānukūlairvacanaistadā tāṃ sampraharṣayan || 5.34.27 ||

āditya iva tejasvī lokakāntaḥ śaśī yathā |  
rājā sarvasya lokasya devo vaiśravaṇo yathā || 5.34.28 ||

vikrameṇopapannaśca yathā viṣṇurmahāyaśāḥ |  
satyavādī madhuravāg devo vācaspatiryathā || 5.34.29 ||

rūpavān subhagaḥ śrīmān kandarpa iva mūrtimān |  
sthānakrodhe prahartā ca śreṣṭho loka mahārathaḥ || 5.34.30 ||

bāhucchāyāmavaṣṭabdho yasya loko mahātmanaḥ |  
apakramyāśramapadānmṛgarūpeṇa rāghavam || 5.34.31 ||

śūnye yenāpanītāsi tasya drakṣyasi tatphalam |  
acirād rāvaṇaṃ saṅkhye yo vadhiṣyati vīryavān || 5.34.32 ||

krodhapramuktairiṣubhirjvaladbhiriva pāvakaiḥ |  
tenāhaṃ preṣīto dūtastvatsakāśamihāgataḥ || 5.34.33 ||

tvadviyogena duḥkhārtaḥ sa tvāṃ kauśalamabravīt |  
lakṣmaṇaśca mahātejāḥ sumitrānandavardhanaḥ || 5.34.34 ||

abhivādya mahābāhuḥ sa tvāṃ kauśalamabravīt |  
rāmasya ca sakhā devi sugrīvo nāma vānaraḥ || 5.34.35 ||

rājā vānaramukhyānāṃ sa tvāṃ kauśalamabravīt |  
nityaṃ smarati te rāmaḥ sasugrīvaḥ salakṣmaṇaḥ || 5.34.36 ||

diṣṭyā jīvasi vaidehi rākṣasīvaśamāgatā |  
nacirād drakṣyase rāmaṃ lakṣmaṇaṃ ca mahāratham || 5.34.37 ||

madhye vānarakoṭīnāṃ sugrīvaṃ cāmitaujasam |  
ahaṃ sugrīvasacivo hanūmān nāma vānaraḥ || 5.34.38 ||

praviṣṭo nagarīṃ laṅkāṃ laṅghayitvā mahodadhim |  
kṛtvā mūrdhni padanyāsaṃ rāvaṇasya durātmanaḥ || 5.34.39 ||

tvāṃ draṣṭumupayāto'haṃ samāśritya parākramam |  
nāhamasmi tathā devi yathā māmavagacchasi |  
viśaṅkā tyajyatāmeṣā śraddhatsva vadato mama || 5.34.40 ||

|| ityārṣe śrīmadrāmāyaṇe vālmīkīye ādikāvye  
sundarakāṇḍe catuṣtriṃśaḥ sargaḥ ||